

ಪಶುಗಳಲ್ಲಿ ಶಸ್ತ್ರ ಚಿಕಿತ್ಸೆ ಯಾವಾಗ ?

ಮಂಜುನಾಥ ಪಾಟೀಲ ಮತ್ತು ಡಿ. ದಿಲೀಪಕುಮಾರ

ಕೃಷಿ ವಿಜ್ಞಾನ ಕೇಂದ್ರ, ಕಲಬುರಗಿ - 585 101

☎: 9449236868

ಮಿಂಚಂಚೆ: manjunathpatil.2010@rediffmail.com

ಪಶುಗಳ ಅಥವಾ ಮನುಷ್ಯರ ದೇಹಗಳು ಒಂದಿಲ್ಲಾ ಒಂದು ಕಾಯಿಲೆಗಳಿಗೆ ತುತ್ತಾಗುತ್ತಲೇ ಇರುತ್ತವೆ. ಕೆಲವು ಔಷಧೋಪಚಾರಕ್ಕೆ ಗುಣವಾದರೆ ಇನ್ನು ಕೆಲವು “ಅಪರೇಶನ್” ಗಳಲ್ಲದೆ ಸುಧಾರಿಸುವುದಿಲ್ಲ. ಪಶುಗಳಲ್ಲಿ ಎಂತಹ ಸಂದರ್ಭಗಳು ಶಸ್ತ್ರಚಿಕಿತ್ಸೆಯಿಂದ ಸುಲಭವಾಗಿ ಗುಣವಾಗಬಹುದು ಮತ್ತು ಪಶುಗಳು ಹೆಚ್ಚು ಉಪಯುಕ್ತವಾಗಬಲ್ಲವು ಎಂಬುದನ್ನು ಪಶುವೈದ್ಯ ಲೇಖಕರೊಬ್ಬರು ಅನುಭವಾಧಾರಿತ ಮಾಹಿತಿ ನೀಡಿದ್ದಾರೆ.



ಬಳ್ಳಾರಿ ಜಿಲ್ಲೆ ಹೊಸಪೇಟೆ ತಾಲೂಕಿನ ಕಂಪ್ಲಿಯಲ್ಲಿ ಪಶುವೈದ್ಯಾಧಿಕಾರಿಯಾಗಿ ಕೆಲಸ ಮಾಡುತ್ತಿದ್ದಾಗ, ಹಳ್ಳಿಕಾರ್ ಎತ್ತಿನ ಕೊಂಬಿನ ಬುಡದಲ್ಲಿ ಕ್ಯಾನ್ಸರ್ ಬಂದಿತ್ತು. ಕೊಂಬನ್ನು ಬುಡ ಸಮೇತ ತೆಗೆದುಹಾಕಿದರೆ ಇನ್ನು 5-6 ವರ್ಷ ಮನೆಯಲ್ಲಿ ಕೃಷಿ ಕೆಲಸ ಮಾಡಿಕೊಂಡು ಇರುತ್ತದೆಂದು ಮಾಲೀಕನಿಗೆ ಹೇಳಿದಾಗ “ಎನ್ನೀ ಡಾಕ್ಟರ್, ಚಿಕಿತ್ಸೆ ಮಾಡಿ ಅಂದರೆ ಕೊಂಬು ತೆಗೆದುಹಾಕಿರಲೇ, ಎತ್ತಿನ ತಲೆಗೆ ಕೊಂಬು ಇದ್ದರೆ ಚಿಂದ, ಬೇಡ ಬುಡ್ಡಿ, ಬೇರೆ ಡಾಕ್ಟರಿಗೆ ತೋರಿಸುತ್ತೀವಿ” ಎಂದು ಆತ ಹೇಳಿದ.

ಈ ರೀತಿ ಹಲವಾರು ಬಾರಿ ರೈತರ ಅವೈಜ್ಞಾನಿಕ ಕಲ್ಪನೆಗಳಿಂದ ಹಾಗೂ ಶಸ್ತ್ರಚಿಕಿತ್ಸೆಯಿಂದ ಗುಣಮುಖವಾಗುತ್ತಿದ್ದರೂ ಸಮತಿಸದೇ ಬೇರೆ ರೈತರಿಗೆ ಮೋಸದಿಂದ ಮಾರಾಟ ಮಾಡುವುದು ಕಂಡುಬಂದಿದೆ. ಕೆಲವರಂತೂ ಕಡಿಮೆ ದರದಲ್ಲಿ ಕಟುಕರಿಗೆ ಮಾರಾಟ ಮಾಡಿ ಕೈತೊಳೆದುಕೊಳ್ಳುತ್ತಾರೆ. ಈ ನಿಟ್ಟಿನಲ್ಲಿ, ಪಶುಗಳಲ್ಲಿ ಯಾವ ಕಾಯಿಲೆಗಳಿಗೆ ಶಸ್ತ್ರಚಿಕಿತ್ಸೆ ಮಾಡುತ್ತಾರೆ ಎಂಬುದನ್ನು ತಿಳಿದುಕೊಳ್ಳುವುದು ಅವಶ್ಯ.

ಕಣ್ಣು: ಕ್ಯಾನ್ಸರ್, ಗಾಯ, ಬೆಳ್ಳಗಾಗುವುದು, ಅಲ್ಸರ್ ಹುಣ್ಣು

ಪಶು ಆಸ್ಪತ್ರೆಗೆ ಶಸ್ತ್ರಚಿಕಿತ್ಸೆಗೆಂದು ತರುವ ಜಾನುವಾರುಗಳಲ್ಲಿ ಶೇ. 10 ರಷ್ಟು ಜಾನುವಾರುಗಳಿಗೆ ಕಣ್ಣಿನ ತೊಂದರೆಯೇ ಇರುತ್ತದೆ.

ಕಣ್ಣಿನ ತೊಂದರೆಗಳಿಗೆ ಕಾರಣಗಳು: ರಾಸುಗಳು ಬಯಲಲ್ಲಿ, ಕಾಡುಗಳಲ್ಲಿ ಮೇಯುವಾಗ ಕಣ್ಣಿಗೆ ಬೇಲಿ ಅಥವಾ ಕಡ್ಡಿ ಚುಚ್ಚುವುದು. ರಾಸುಗಳನ್ನು ಅತಿಯಾದ ಬಿಸಿಲಿನಲ್ಲಿ ಮೇಯಲು ಬಿಡುವುದರಿಂದ, ಸೂರ್ಯನ ಕಿರಣಗಳು (ಅಲ್ಟ್ರಾ ವಯಲೆಟ್) ಅತಿಯಾಗಿ ಕಣ್ಣಿನ ಮೇಲೆ ಬೀಳುವುದರಿಂದ. ಕಣ್ಣಿಗೆ ಧೂಳು ಅಥವಾ ಗೋಪೂಜೆ ಮಾಡುವಾಗ ಕುಂಕುಮ ಬೀಳುವುದು. ಹೊಲ ಉಳುವಾಗ ಅಥವಾ ಗಾಡಿ ಹೊಡೆಯುವಾಗ ಬಾರುಕೋಲಿನಿಂದ ಹೊಡೆಯುವ ಸಂದರ್ಭದಲ್ಲಿ ಕಣ್ಣಿಗೆ ಹೊಡೆತ ಬೀಳುವುದು. ಸ್ವಲ್ಪ ಗಾಯವಾದಾಗ ರಾಸುಗಳಿಗೆ ಸೂಕ್ತ ರೀತಿಯಲ್ಲಿ ಚಿಕಿತ್ಸೆ ಮಾಡಿಸದಿದ್ದಲ್ಲಿ, ಕಣ್ಣಿನ ಗುಡ್ಡೆ, ರೆಪ್ಪೆ, ರೆಟಿನಾ ಮತ್ತು ಸಂಬಂಧಪಟ್ಟ ಅಂಗಾಂಶಗಳಿಗೆ ಆಗುವ ಪುನರಾವರ್ತಿತ ನೆವೆಯಿಂದ ಕ್ಯಾನ್ಸರ್‌ಗೆ ಕಾರಣವಾಗುತ್ತದೆ.

ಚಿಕಿತ್ಸೆ: ಕಣ್ಣಿಗೆ ಸಂಬಂಧಪಟ್ಟಂತಹ ಕಾಯಿಲೆಗಳು ಪ್ರಾರಂಭಿಕ ಹಂತದಲ್ಲಿದ್ದರೆ, ಔಷಧೋಪಚಾರದ ಮುಖಾಂತರ ಗುಣಪಡಿಸಬಹುದು. ತಡವಾದಲ್ಲಿ ಶಸ್ತ್ರಚಿಕಿತ್ಸೆಯೊಂದೇ ಪರಿಹಾರ. ಒಂದು ಕಣ್ಣಿಗೆ ಕ್ಯಾನ್ಸರ್ ಕಾಣಿಸಿಕೊಂಡಿದ್ದರೆ, ಸದರಿ ಕಣ್ಣಿನ ಗುಡ್ಡೆ (ಸಂಬಂಧಪಟ್ಟ ಅಂಗಾಂಶ) ತೆಗೆದು ಕ್ಯಾನ್ಸರ್ ಹರಡುವಿಕೆಯನ್ನು ತಡೆಗಟ್ಟಬಹುದು. ಇದರಿಂದ ಹೈನುರಾಸುಗಳ ಹಾಲಿನ ಇಳುವರಿ ಸಾಮರ್ಥ್ಯವಾಗಲೀ ಅಥವಾ ಎತ್ತುಗಳ ಕೆಲಸದ ಸಾಮರ್ಥ್ಯವಾಗಲೀ ಕುಂಠಿತವಾಗುವುದಿಲ್ಲ.

ಎತ್ತುಗಳ ಕೊಂಬಿನ ಕ್ಯಾನ್ಸರ್: ಎತ್ತುಗಳನ್ನು ಜಾತ್ರೆಗೆ/ಸಂತೆಯಲ್ಲಿ ಮಾರಾಟ ಮಾಡುವಾಗ ವಯಸ್ಸು ಕಡಿಮೆ ಕಾಣುವಂತೆ ಮಾಡಲು ಕೊಂಬನ್ನು ಕೆತ್ತುತ್ತಾರೆ. ಹೊಳಪುವಂತೆ ಮಾಡಲು ಬಣ್ಣ, ಟರ್ಪಂಟೈನ್, ಟಾರ್ ಇತರೆ ರಾಸಾಯನಿಕಗಳನ್ನು ಬಳಸುವುದು ಕೊಂಬಿನ ಕ್ಯಾನ್ಸರ್‌ಗೆ ಕಾರಣವಾಗಿದೆ. ಎತ್ತಿನ ಗಾಡಿಗೆ ಅತಿಯಾಗಿ ಕಟ್ಟುವುದರಿಂದ ಕೊಂಬು ಗಾಯಗೊಂಡು ಕ್ಯಾನ್ಸರ್ ಬರಬಹುದು. ಎತ್ತನ್ನು ಹೊಲ ಊಳಲು ಉಪಯೋಗಿಸಿದಾಗ ಪದೇಪದೇ ಹಗ್ಗ /ನೊಗವು ಕೊಂಬಿಗೆ ಘರ್ಷಿಸಿ ಗಾಯಗೊಂಡು/ಕೊಂಬು ಮುರಿದು ಕ್ಯಾನ್ಸರ್‌ಗೆ ಕಾರಣವಾಗಬಹುದು. ದೇಹದ ಒಳ ಅಂಶಗಳಾದ ಅನುವಂಶೀಯ ಗುಣಗಳು (ತಳಿ, ವಯಸ್ಸು, ಲಿಂಗ ಮತ್ತು ಹಾರ್ಮೋನುಗಳ ವ್ಯತ್ಯಾಸ). ಮಂದಗತಿಯ ನವೆ (ಗಾಯ, ಬಣ್ಣ, ಸೌರಕಿರಣಗಳು, ವೈರಸ್, ಬ್ಯಾಕ್ಟೀರಿಯಾಗಳು). ಬಿಸಿಲಿನ ಸೂರ್ಯನ ಕಿರಣಗಳಿಗೆ ಎತ್ತಿನ ದೇಹವು ದಿನವಿಡೀ ಸಂಪರ್ಕದಲ್ಲಿದ್ದಾಗ.

ಕೊಂಬಿನ ಕ್ಯಾನ್ಸರ್‌ನ ಲಕ್ಷಣಗಳು: ಕೊಂಬು ಕ್ರಮೇಣ ವಾಲಬಹುದು. ಕೊಂಬಿನಿಂದ ದುರ್ವಾಸನೆ ಬರಬಹುದು. ಕೊಂಬಿನ ಬುಡವು ಉಬ್ಬಿ, ಚರ್ಮ ಕಿತ್ತು ಹೋಗಿ ಕ್ಯಾನ್ಸರ್ ಹುಣ್ಣು ಹೊರಗೆ ಕಾಣಿಸುವುದು. ಕೊಂಬು ಕ್ಯಾನ್ಸರ್ ಆಗಿರುವ ಕಡೆಯ ಮೂಗಿನ ಹೊಳ್ಳೆಯಿಂದ ರಕ್ತ ಬರುವುದು. ತಲೆಯನ್ನು ಪದೇಪದೇ ಅಲ್ಲಾಡಿಸುವುದು.

ಶಸ್ತ್ರ ಚಿಕಿತ್ಸೆ: ಕ್ಯಾನ್ಸರ್ ಪ್ರಾರಂಭ ಹಂತದಲ್ಲಿದ್ದು, ಹಣೆಯೊಳಗೆ ಹೆಚ್ಚಾಗಿ ಬೆಳೆಯದೇ ಇದ್ದರೆ ಶಸ್ತ್ರಚಿಕಿತ್ಸೆ ಯಶಸ್ವಿಯಾಗುತ್ತದೆ. ಕೋಡನ್ನು ಬುಡ ಸಮೇತ ತೆಗೆದುಹಾಕಿದಾಗ ಸಂಪೂರ್ಣ ವಾಸಿಯಾಗಿ, ಪುನಃ 4-5 ವರ್ಷಗಳ ಕಾಲ ಹೊಲದ ಕೆಲಸ ಮಾಡುತ್ತವೆ.

ಎಮ್ಮೆಗಳ ಅನ್ನನಾಳದಲ್ಲಿ ತೊಂದರೆ: ಎಮ್ಮೆಗಳು ತ್ಯಾಜ್ಯ ವಸ್ತುಗಳಾದ ಪ್ಲಾಸ್ಟಿಕ್ ಕವರ್, ರೆಕ್ಸಿನ್ ಚೀಲ, ಟಾರ್ಪಾಲಿನ್, ಮಾವಿನ ವಾಟೆ, ಚಪ್ಪಲಿ, ಹಗ್ಗ, ಕಲ್ಲು ಇತ್ಯಾದಿಗಳನ್ನು ತಿಂದಾಗ (ಲವಣಾಂಶ ಕೊರತೆಯ) ಗಂಟಲಿನಲ್ಲಿ ಸಿಕ್ಕು ಬಾಯಿಯ ಹೊರಗೂ ಬರದೇ ಅನ್ನನಾಳದಿಂದ ಹೊಟ್ಟೆಗೂ ಇಳಿಯದೇ ಚಡಪಡಿಸುತ್ತವೆ.

ಲಕ್ಷಣಗಳು: ಕುಡಿದ ನೀರು ಹೊಟ್ಟೆಯನ್ನು ಸೇರದೆ, ಬಾಯಿಯ ಮುಖಾಂತರ ವಾಪಸ್ ಬರುತ್ತದೆ. ಕುತ್ತಿಗೆಯ ಎಡಭಾಗದಲ್ಲಿ (ಅನ್ನನಾಳ ಎಡಗಡೆ ಇರುತ್ತದೆ) ಪದಾರ್ಥ ಸಿಕ್ಕಿಬಿದ್ದಿರುವ ಕಡೆ ಬಾವು ಕಾಣಿಸುತ್ತದೆ. ಜೀರ್ಣಕ್ರಿಯೆಯಿಂದ ಉತ್ಪತ್ತಿಯಾಗುವ ಗ್ಯಾಸ್ (ವಾಯು) ಬಾಯಿಯಿಂದ ಹೊರಗೆ ಹೋಗದೆ ಹೊಟ್ಟೆಯು ಉಬ್ಬುತ್ತದೆ.

ಚಿಕಿತ್ಸಾ ವಿಧಾನ: ಬಾಯಿಯಲ್ಲಿ/ಅನ್ನನಾಳದ ಮುಂದಿನ ಭಾಗದಲ್ಲಿ ಪದಾರ್ಥಗಳು ಸಿಕ್ಕಿಬಿದ್ದಾಗ ತಜ್ಞರು ಬಾಯಿಯ ಮೂಲಕ ತೆಗೆಯುತ್ತಾರೆ. ಇಲ್ಲದಿದ್ದಲ್ಲಿ, ಅದನ್ನು ಹೊಟ್ಟೆಗೆ ತಳ್ಳಿ ನಂತರ ಶಸ್ತ್ರಚಿಕಿತ್ಸೆ ಮಾಡಿ ಹೊಟ್ಟೆಯ ಮುಖಾಂತರ ತೆಗೆಯುತ್ತಾರೆ. ಇವೆರಡು ಆಗದಿದ್ದಲ್ಲಿ ಎಮ್ಮೆಗೆ ಅರವಳಿಕೆಯನ್ನು ನೀಡಿ ಅನ್ನನಾಳದ ಮೇಲೆ ಶಸ್ತ್ರಚಿಕಿತ್ಸೆ ಮಾಡಿ ಪದಾರ್ಥಗಳನ್ನು ಹೊರಗಡೆ ತೆಗೆಯುತ್ತಾರೆ.

ಹೊಟ್ಟೆ ಉಬ್ಬುವುದು: ಪ್ಲಾಸ್ಟಿಕ್ ತ್ಯಾಜ್ಯ ವಸ್ತುಗಳನ್ನು ಅತಿಯಾಗಿ ಬಳಕೆ ಮಾಡುವುದರಿಂದ ಮತ್ತು ಪಶುಗಳು ಪ್ಲಾಸ್ಟಿಕ್ ತಿನ್ನುವುದರಿಂದ, ಮನೆಯಲ್ಲಿ ಉಳಿದಂತಹ ಅನ್ನ, ಬೇಳೆ (ಮುಸುರಿ) ತಿಂದು ಹೊಟ್ಟೆ ಉಬ್ಬುವುದು (ಹೊಟ್ಟೆಯ ಆವ್ಲೀಯತೆ). ಜಾನುವಾರುಗಳು ಲವಣಾಂಶದ ಕೊರತೆಯಿಂದ ಪ್ಲಾಸ್ಟಿಕ್ ಚೀಲ, ಹಗ್ಗ ಅಲ್ಲದೇ ಚರ್ಮದ ವಸ್ತುಗಳಾದ ಹರಿದ ಚಪ್ಪಲಿ, ಬಟ್ಟೆ ಇತ್ಯಾದಿ ತಿನ್ನುತ್ತವೆ.

ಲಕ್ಷಣಗಳು: ಪ್ರಾಣಿಗಳು ಒಮ್ಮೆಲೇ ಸಾಯಲಾರದೇ, ಕೆಲವೊಮ್ಮೆ ಹೊಟ್ಟೆ ಉಬ್ಬುವುದು ಮತ್ತು ಕಡಿಮೆಯಾಗುವ ಲಕ್ಷಣಗಳು ಕಾಣಿಸಬಹುದು. ಅನೇಕ ಪ್ಲಾಸ್ಟಿಕ್ ಚೀಲಗಳನ್ನು ತಿಂದಾಗ ಅದು ಒಂದಕ್ಕೊಂದು ಹೊಟ್ಟೆಯಲ್ಲಿ ಸುರುಳಿ ಸುತ್ತಿಕೊಂಡು ಮೇವನ್ನು ಜೀರ್ಣವಾಗಲು ಬಿಡದೇ ಹೊಟ್ಟೆ ಪದೇಪದೇ ಉಬ್ಬಲು ಕಾರಣವಾಗುತ್ತದೆ. ಬಡಕಲಾಗುವುದು, ಹಾಲಿನ ಉತ್ಪಾದನೆ ಕಡಿಮೆಯಾಗುವುದು. 6-8 ತಿಂಗಳ ನಂತರ ಸಾಯಲೂಬಹುದು. ಪ್ಲಾಸ್ಟಿಕ್ ವಸ್ತುಗಳು ಪಶುಗಳ ದೇಹದಿಂದ ಹೊರಬರಲು ಸಾಧ್ಯವೇಯಿಲ್ಲ. ಅನಿವಾರ್ಯವಾಗಿ ಆಪರೇಶನ್ ಮಾಡಿ ತೆಗೆಯಬೇಕು.

ಶಸ್ತ್ರಚಿಕಿತ್ಸೆ: ತಜ್ಞ ಪಶುವೈದ್ಯರಿಂದ ಹೊಟ್ಟೆಯ ಶಸ್ತ್ರಚಿಕಿತ್ಸೆ ಮಾಡಿಸುವುದರಿಂದ ಜಾನುವಾರುಗಳ ಜೀವ ಉಳಿಸಬಹುದು.

ಎತ್ತುಗಳಲ್ಲಿ ಮೂತ್ರದ ಹರಳು ಮತ್ತು ಮೂತ್ರಸ್ರಾವ ತಡೆ : ಎತ್ತುಗಳಿಗೆ ಸರಿಯಾಗಿ ನೀರು ಕುಡಿಸದಿದ್ದಾಗ, ಹೋರಿಗಳಿಗೆ ಕಸಿ ಮಾಡುವುದರಿಂದ, ಎತ್ತುಗಳಲ್ಲಿ ಮೂತ್ರ ನಾಳವು ಸಣ್ಣದಾಗುವುದು. ಮಣ್ಣಿನ ಗುಣವು ಮೂತ್ರದ ಕಲ್ಲುಗಳು ದೇಹದಲ್ಲಿ ಶೇಖರವಾಗುವುದು. ಬರಪೀಡಿತ ಪ್ರದೇಶದಲ್ಲಿ ನೀರಿನ ಕೊರತೆ ಇರುವುದರಿಂದ. ಅಕ್ಸಲೇಟ್ ವಸ್ತು ಅಧಿಕವಾಗಿರುವ ಕೆಲವು ದ್ವಿದಳಧಾನ್ಯದ ಮೇವುಗಳು ಹಾಗೂ 50 ದಿನದ ಒಳಗಡೆ ಕಟಾವು ಮಾಡಿದಂತಹ ಹೈಬ್ರಿಡ್ ನೇಪಿಯರ್ ಹುಲ್ಲನ್ನು ತಿನ್ನಿಸುವುದರಿಂದ ಇದು ಬಾಧಿಸಬಹುದು.

ಲಕ್ಷಣಗಳು: ಒಂದೆರಡು ದಿನವಾದರೂ ಎತ್ತು ಮೂತ್ರ ಮಾಡದಿರುವುದು. ಮೂತ್ರ ಮಾಡಲು ಪದೇಪದೇ ತಿಣುಕುವುದು. ಏಳಲು ಸಾಧ್ಯವಾಗದೇ ಇರುವುದು, ಕೂಡು ಬೀಳುವುದು. 10-15 ದಿನಗಳ ನಂತರ ಸಾಯುವುದು. ಶಸ್ತ್ರಚಿಕಿತ್ಸೆ ಮುಖಾಂತರ ಹರಳುಗಳನ್ನು ತೆಗೆದು ಹಾಕಿ ಎತ್ತುಗಳ ಜೀವವನ್ನು ಬದುಕಿಸಬಹುದು.

ಮುನ್ನೆಚ್ಚರಿಕೆ ಕ್ರಮಗಳು: ದಿನವೂ ಕನಿಷ್ಠ ನಾಲ್ಕೈದು ಸಾರಿ ನೀರು ಕುಡಿಸುವುದು. ಬೇಸಿಗೆಯಲ್ಲಿ ನೀರಿನ ಅಭಾವ ಇದ್ದರೂ ಜಾನುವಾರುಗಳಿಗೆ ಸಾಕಷ್ಟು ನೀರಿನ ವ್ಯವಸ್ಥೆ ಮಾಡುವುದು.

ಈಯುವ ತೊಂದರೆ ಮತ್ತು ಸಿಸೇರಿಯನ್ ಶಸ್ತ್ರಚಿಕಿತ್ಸೆ: ತಾಯಿ ಆಕಳುವಿನ ಯೋನಿದ್ದಾರ ಅಗಲವಾಗದೇ ಇದ್ದರೆ, ಕರು ತಾಯಿಯ ಯೋನಿದ್ದಾರದಲ್ಲಿ ಅಡ್ಡ ಸಿಕ್ಕಿ ಹಾಕಿಕೊಂಡಿದ್ದರೆ ಮತ್ತು ತಲೆ ಅಥವಾ ಕಾಲು ಮಡಚಿಕೊಂಡಿದ್ದರೆ, ಕರು ತುಂಬಾ ದೊಡ್ಡದಾಗಿ ಬೆಳೆದಿದ್ದರೆ, ತಾಯಿ ಗರ್ಭಕೋಶ ಸುರುಳಿ ಸುತ್ತಿಕೊಂಡು ಕರು ಒಳಗೆ ಸತ್ತು ಹೋಗಿದ್ದರೆ, ತಾಯಿ ಆಕಳು ನಿಶ್ಚಿತವಾಗಿ ತಿಣುಕಲು ಸಾಧ್ಯವಾಗದೇ ಇದ್ದರೆ ತಾಯಿ ಮತ್ತು ಕರುವಿಗೆ ತೊಂದರೆಯಾಗದಂತೆ ನಿಪುಣ ಶಸ್ತ್ರವೈದ್ಯರು ಆಪರೇಶನ್ ಮೂಲಕ ನೋಡಿಕೊಳ್ಳುತ್ತಾರೆ.

ಸಿಸೇರಿಯನ್: ಇದು ಕರುವನ್ನು ತಾಯಿ ಗರ್ಭಕೋಶದಿಂದ ಹೊರತೆಗೆಯುವ ಶಸ್ತ್ರಚಿಕಿತ್ಸೆ. ಅಂದಾಜು ರೂ. 4,000-5,000 ರೂ.ಗಳವರೆಗೆ ಖರ್ಚಾಗುವ ಶಸ್ತ್ರಚಿಕಿತ್ಸೆಯ ಮುಖಾಂತರ, ರೂ. 50,000 ರಿಂದ 60,000 ಬೆಲೆ ಬಾಳುವ ಆಕಳು/ಎಮ್ಮೆ ಉಳಿಸಬಹುದು, ಅವು ಮತ್ತೆ



ಸಿಡಿಗಾಲು ಗುಣವಾಗಲು ಶಸ್ತ್ರ ಚಿಕಿತ್ಸೆ ರಾಮಬಾಣ

ಗರ್ಭಧರಿಸಬಹುದು. ಕರು ತೆಗೆಯಲು ಬೇರೆ ಎಲ್ಲಾ ವಿಧಾನಗಳು ವಿಫಲವಾದರೆ ಈ ಶಸ್ತ್ರಚಿಕಿತ್ಸೆಯೇ ಗತಿ.

ಮುನ್ನೆಚ್ಚರಿಕೆ ಕ್ರಮಗಳು: ಈಯಬಹುದಾದ ಸಮಯವನ್ನು ಖಾತ್ರಿ ಮಾಡಿಕೊಳ್ಳಬೇಕು. ಈಯುವ ಜಾನುವಾರುಗಳಿಗೆ ಯಥೇಚ್ಛವಾಗಿ ನೀರು, ಸ್ವಲ್ಪ ಬೆಲ್ಲ ಹಾಗೂ ಉಪ್ಪು ಒದಗಿಸಬೇಕು. ಹೆರಿಗೆ ತೊಂದರೆಯಾದಲ್ಲಿ ತಡಮಾಡದೆ ಪಶುವೈದ್ಯಾಧಿಕಾರಿಗಳನ್ನು ಸಂಪರ್ಕಿಸಬೇಕು. ಕೊಟ್ಟಿಗೆಯು ಜಾರದಂತೆ ನೋಡಿಕೊಳ್ಳಬೇಕು. ಈಯುವ ಜಾನುವಾರುಗಳು ತಿಣುಕುವ ಸಂದರ್ಭದಲ್ಲಿ ಜಾರಿ ಬಿದ್ದು, ಗರ್ಭಕೋಶ ಸುರುಳಿ ಸುತ್ತಿಕೊಳ್ಳಬಹುದು.

ಇವಲ್ಲದೆ, ಎತ್ತುಗಳಲ್ಲಿ ಹೆಗಲುಬಾವು, ಆಕಳು/ಎಮ್ಮೆ/ಕುರಿ/ಆಡುಗಳಲ್ಲಿ ಕೆಚ್ಚಲು ಹಾಗೂ ಮೊಲೆಗಳ ಬಾಧೆ, ಕಾಲು ಮುರಿಯುವುದು; ಕರುಗಳಲ್ಲಿ ಹೊಕ್ಕಳು ಬಾವು, ಹರ್ನಿಯ, ಅಂಕುಡೊಂಕು ಕಾಲು, ಹುಟ್ಟಿನಿಂದಲೇ ಮಲದ್ವಾರ ಮುಚ್ಚಿಕೊಂಡಿರುವುದು; ಎತ್ತು/ಆಕಳು/ಎಮ್ಮೆಗಳಲ್ಲಿ ಸಿಡಿಗಾಲು/ಸೆಟೆಗಾಲು ರೋಗ ಹಾಗೂ ವಿವಿಧ ರೀತಿಯ ದೊಡ್ಡ ಗಾಯಗಳಿಗೆ ಶಸ್ತ್ರಚಿಕಿತ್ಸೆಯೊಂದೇ ಪರಿಹಾರ.

ಜಾನುವಾರುಗಳಿಗೆ ಕಾಯಿಲೆ ಬಂದಾಗ ರೈತರು ಎಷ್ಟು ಬೇಗ ಪಶುವೈದ್ಯರಿಗೆ ತೋರಿಸುತ್ತಾರೋ ಅಷ್ಟು ಬೇಗ ಜಾನುವಾರುಗಳು ರೋಗದಿಂದ ಗುಣಮುಖವಾಗುತ್ತವೆ. ತಡವಾದಂತೆಲ್ಲ, ರೈತರಿಗೆ ಆರ್ಥಿಕ ನಷ್ಟವೇ ಹೆಚ್ಚು. ಪ್ರಾಣಹಾನಿಯು ತಪ್ಪಿದ್ದಲ್ಲ.